



Il-Knisja Parrokkjali u r-Raħal ta' Hal Ghaxaq

Tagħrif miġbur minn Keith M. Fenech



Dahla

Hal Ghaxaq huwa raħal imbiegħed mill-Belt Valletta 4 mili jew 6.4 kilometri, u huwa raħal imdawwar bil-hdura tal-kampanja minn kullimkien. Jinsab bejn l-irħula tal-Gudja u ż-Żejtun, u għal snin shah kien jagħmel sehem mill-matrici ta' Santa Katarina taż-Żejtun. Dwar l-origini ta' l-isem tiegħu hawn hafna xnighat, iżda l-aktar tnejn bażiċi huma dawn:

- L-ewwel għidut jgħidu li l-isem ta' Hal Ghaxaq ġej mill-kunjom antik hafna li għadna nsibuh sal-lum il-ġurnata, *Axiaq*.
- It-tieni jgħidu li l-isem ta' Hal Ghaxaq ġej mill-kelma għaxqa, li tfisser ġmiel u sbuhija.

Il-popolazzjoni ta' dan ir-raħal insibu li dejjem baqgħet tizzied. Nafu li fl-1419, f'Hal Ghaxaq kienu jgħixu 144 persuna li l-biċċa l-kbira minnhom kienu bdiewa u sajjieda. Dan in-numru kiber ġmielu għax fis-sena 1911 kien hawn 1765 ruh, fl-1961 kien hawn 2902 ruh, u fl-1996 kien hawn 4030 ruh. In-numru tal-popolazzjoni illum tlahhaq l-4250 ruh. L-istemma hi tarka fuq sfond tal-fidda bi tliet strixxi hodur indaqgħall-wisgħa tagħha. Il-motto tar-raħal huwa *Leata Sustineo*, li jfisser Hienja Nzommu.

L-Ewwel Kappella ġewwa Hal Ghaxaq

L-ewwel kappella ġewwa Hal Ghaxaq inbniet fis-sena 1511, u kienet iddedikata lil Santa Marija. Tinfed magħha kien hemm kappella iżgħar, li fil-bidu kienet iddedikata lil San Girgor, iżda aktar tard bdew isejjühla tal-Madonna tar-Rużarju. F'dak iż-żmien ġewwa Hal

Ghaxaq ma kienx hawn qassisin, u minhabba f'hekk il-kappella kellha hafna nuqqasijiet. Quddiesa kienet issir darba fis-sena fil-festa ta' l-Assunta.

Hal Ghaxaq isir Parroċċa



L-Għaxqin kienu ilhom juru x-xewqa sabiex ir-raħal ta' Hal Ghaxaq jinqata' minn ma' dak taż-Żejtun, iżda l-ewwel talba uffiċjali saret waqt li l-Isqof Balthassar Cagliares kien qed jagħmel ir-raba' żjara pastorali tiegħu lil tmint irġiel Għaxqin. Dak kien nhar l-20 ta' Marzu 1626. It-tieni talba saret fit-8 ta' April ta' l-istess sena, u l-holma ta' l-Għaxqin saret realtà fit-22 ta' April, meta Hal Ghaxaq inqata' minn maż-Żejtun u sar parroċċa għalih. Mill-ewwel kienu saru xi tibdiliet iżgħar fil-kappella, u l-ewwel kappillan kien ir-Rev. Matthew Schriha.

L-Ewwel Knisja Parrokkjali

Għall-habta ta' l-1645, l-Għaxqin taw bidu għall-bini tat-tieni knisja tar-raħal, li però kienet l-ewwel knisja parrokkjali. Dan ġara minhabba li l-kappella l-oħra ma kinitx taqdi d-dmirijiet kollha tal-parroċċa, u għalhekk l-Għaxqin riedu knisja li tixraq lir-raħal tagħna.

Din il-knisja tlestiet xi 10 snin wara, eżattament fil-5 ta' Awissu 1655 u ġiet imbiegħta u ddedikata lill-Assunta. Din il-knisja kellha forma ta' salib Latin, kellha wkoll kappella u kor. Bħall-kappella ta' qabilha l-faċċata kienet thares lejn il-Gudja.

Għall-ewwel din il-knisja kellu jkollha żewġ kampnari, iżda t-tieni wiehed, għalkemm kien mibni, xorta ma tlestiex. Però dan ġara minhabba l-fatt li l-



Għaxqin kellhom ix-xewqa u l-hsieb li jibnu knisja ġdida.

Il-Bini tat-Tieni Knisja Parrokkjali: Il-Knisja li Għandna Llum

Il-Bini ta' Din il-Knisja

Għall-bidu tas-seklu 18, bosta rhula Maltin kellhom, jew kienu qeghdin jibnu, knisja ġdida, u l-Għaxqin kellhom l-istess xewqa, avolja huma kienu għadhom lanqas lestew dik li kellhom. Insibu wkoll li waqt żjara pastorali mill-Isqof Fra Gaspere Gori Mancin, l-Għaxqin kienu mheggin jibnu knisja ikbar, għax dik li kellhom fil-preżent ma kinitx kbira biżżejjed għall-popolazzjoni tal-post, li kienet tlahhaq mat-840 ruh. Dik il-knisja kienet tokkupa l-ispazju fejn illum hemm il-pulptu, sal-kor, bil-bieb ta' bar tagħha sa fejn illum hemm l-altar tal-kor.

L-ewwel ġebli tat-tielet knisja, il-knisja li għandna llum tqeghdet fl-20 ta' Dicembru 1733 mill-Isqof Fra Paolo Alpheran de Bussan taht il-pilastru tan-naha ta' l-Evangelu.

Ma nafux eżatt min kien il-perit ta' din il-knisja, iżda dan aktarx li kien Sebastino Saliba. L-imghallem li ha hsieb kien ċertu Giovanni Bonavia minn Haż-Żabbar. Il-knisja għandha forma ta' salib Latin, u hija mibnija fuq stil barokk. Din il-knisja hija mibnija fuq l-istess art ta' dik ta' qabilha, bid-differenza li hija ferm akbar, u bil-bieb prinċipali jhares fl-oppost tal-knisja l-oħra, jiġifieri jhares lejn iż-Żejtun u mhux lejn il-Gudja.

Aktarx li r-raġuni għalfejn inbidlet id-direzzjoni hija li t-triq prinċipali ta' dak iż-żmien kienet tagħti lejn iż-Żejtun. Il-hidma għall-kostruzzjoni tal-knisja tintrabat ma' Dun Anton de Giovanni, li meta irrinunzja għall-parroċċa fl-1743, meta l-kostruzzjoni kienet fl-aqwa tagħha, lahaq minfloku bhala Vigarju Kurat għal 5 snin Dun Cleardo Mamo. Wara 5 snin kif kien xieraq, hu ġie mlahhaq kappillan tal-knisja.

L-Għaxqin harġu hafna flus għall-bini ta' din il-knisja, u anki hadmu bla hlas, iżda l-flus xorta baqgħu problema kbira. Minn hawn 'il quddiem, il-prokuratur kien Dun Marċell Mallia. Bdew isiru xi ġabriet, anki minn barra r-rahal.

Insibu li fl-1737, il-kannerja ta' taht il-kor tal-knisja, kienet diġà lesta, u fl-1745 kien tlesta l-kor tal-knisja u s-sagrastija tal-lemin. Bejn l-1745 u l-1752, sar ammont kbir ta' xogħol fuq il-korsija, u l-kappelluni tal-knisja l-ġdida kienu diġà bdew jintużaw, filwaqt li

ma kien fadal ebda bini mill-knisja l-qadima. Il-korsija kienet diġà waslet sa l-gholi tal-bibien fl-1752. Il-korsija kienet lesta u msaqqfa fl-1759, filwaqt li fl-istess sena nsibu li l-kannerja ta' taht il-korsija kienet bdiet tintuża bhala ċimiterju, id-dar tal-kappillan kienet waslet sa l-ewwel sular, il-kampnar tan-naha ta' l-

Agunija kien tlesta, iz-zuntier kien lest ukoll, filwaqt li kien beda x-xogħol fuq il-koppla, u fuq il-faċċata tal-knisja.

Għalkemm li l-ewwel kampnar tlesta fl-1759, it-tieni wiehed tlesta fl-1852, kważi 90 sena wara. Dan gara aktarx minhabba l-fatt li l-Għaxqin ma kellhomx il-hsieb li jibnu kampnar iehor. Il-knisja parrokkjali fiha kor, żewġ kappelluni, korsija, żewġ sagristiji, għaxar altari, u żewġ kampnari b'hamest iqniepen. Il-kappillani li tahtom inbniet din il-knisja kienu Dun Mikiel Brancatus, Dun Anton de Giovanni, Dun Cleardo Mamo, li ra l-biċċa l-kbira tax-xogħol jitlesta, u Dun Arkanglo Farrugia, li tahtu saret il-konsagrazzjoni tal-knisja.




L-altar maġġur li tlesta fis-sena 1757

Xorta wahda jibqa' l-fatt li l-aktar bniedem li baqa' msemmi għall-bini ta' din il-knisja kien Dun Marċell Mallia, li llum nistgħu naraw kwadru tiegħu fis-sagrastija, li kien sar fl-1796, flimkien ma' dak ta' Dun Toni De Giovanni, li kien kappillan li habrek hafna għall-bini ta' dan it-tempju mill-isbah. Hafna minnies li batew fil-bini ta' din il-knisja, illum jinsabu midfuna fiċ-ċimiterju ta' taht il-knisja. Hawnhekk wiehed għandu jista' jara fdalijiet ta' l-altar tal-kor tal-knisja ta' qabilha.

Id-Daqs ta' din il-Knisja

Il-knisja ta' Hal Għaxaq hija twila 158 pied, mill-altar tal-kor sal-bieb prinċipali. Il-wisgħa tagħha mill-altar ta' l-Agunija sa l-altar tar-Rużarju, huwa ta' 103 pied. Il-wisgħa tal-korsija prinċipali huwa ta' 27 pied.



Meta thares lejn it-tul ta' din il-knisja issib li meta nbriet kienet il-hames l-ikbar knisja li kien hawn f'Malta u kienet tiġi wara dawk tal-Kon Katidral ta' San Ġwann (187), Sant'Elena ta' Birkirkara (177), il-Katidral ta' l-Imdina (170) u San Filep ta' Haż-Żebbug (165).


Dan il-fatt żgur kien ta' unur kbir ghar-rahall ta' Hal Ghaxaq, l-iktar meta tinnota li l-Ghaxqin ta' dak iż-żmien kienu ghadhom bdiewa u kienu jaqilghu biċċa hobż mir-raba', u li r-rahall kellu popolazzjoni hafna iżghar minn bliet u rhula Maltin ohra.

Il-Qniepen tal-Kampnari, Pitturi u Ornamenti ohra li nsibu f'dan it-Tempju


Tul il-mitt sena, qabel ma fetah is-seklu ghoxrin, l-ornamenti ta' din il-knisja baqghu dejjem jizdiedu. Kienu bosta n-nies li għenu biex l-altari ma jibqgħux tal-gebel, u bil-mod il-mod, permezz ta' flus miġbura minghand il-benefatturi Ghaxqin, l-altari saru kollha ta' l-irham.

Il-qanpiena l-kbira saret f'Ġenova minn Indri Maggioli, swiet 3,600 skud, u waslet Malta f'Mejju tas-sena 1862. Din giet ikkonsagrata mill-Isqof Pace Forno fit-30 ta' Lulju ta' l-istess sena. Żewġt iqniepen ohra saru wkoll f'Ġenova, mill-fabbrika ta' Buzzoli fl-1851. Dawn saru mill-Kappillan Dun Tumas Naudi. Dawn ġew ikkonsagrati fil-kuridur tal-Kon Katidral ta' San Ġwann mill-Isqof Sant. Qanpiena ohra saret bi flus il-Kappillan Dun Mikielang Brincat.

F'din il-knisja jinsab meqjum il-ġisem tal-martri



Il-qanpiena l-kbira li saret f'Ġenova u waslet Malta f'Mejju ta' l-1862. Din il-qanpiena swiet 3,600 skud.



L-orgni tal-knisja li jinsab wara l-altar magġur. Dan l-orgni tlesta fis-sena 1769.

San Fidiel, mogħti minn Piju VI. Fil-ġenb ta' l-altar hemm lapida żghira miġjuba mal-ġisem tal-qaddis miċ-ċimiterju ta' Santa Ciriaca ta' Ruma, li fuqha hemm il-kelmiet – *Fidelis, fidelis* li jixhdu li tabilhaqq dan hu l-isem proprju tal-qaddis.

Il-kwadru tat-*Titular* li jinsab fuq l-altar tal-kor li juri l-misteru ta' l-Assunzjoni tal-*Verġni* Marija, huwa attribwit lil Frangisku Zahra. Dan it-*Titular* sar fl-1745. Nafu wkoll li sar bi flus Dun Ġwann Zammit. Il-kwadri li juru l-Madonna tal-Karmnu, il-Madonna tar-Rużarju u lil Sant'Andrija, huma xogħol ta' Ġużeppi D'Arena. Il-kwadretti ta' l-Irxox, Qalb ta' Ġesù u ta' Marija huma xogħol Rokku Buhagiari. Barra dawn insibu l-kwadri ta' San Ġużepp, ta' l-Agunija, u ohrajn.

Il-pittura tas-saqaf tal-korsija, kienet ilha hafna biex titlesta, u fil-fatt kienet inbdiet mill-pittur Vella. Il-pittura tas-saqaf tal-korsija inkixfet nhar il-15 ta' Awissu 1965, u din hija xogħol il-Kavallier Emvin Cremona. Hija maqsuma fi fliet kwadri prinċipali, li juru t-twelid tal-Madonna, it-Thabbir lill-Madonna mill-Arkanġlu Gabriel u ż-Żjara tal-Madonna lil Santa Elizabetta.

Fil-ġenb ta' dawn it-tliet kwadri prinċipali, hemm figuri tal-Madonna ta' l-Antik Testament, u xi simboli ohra li l-knisja tapplika mal-Madonna. Il-pittura ta' fuq il-bieb prinċipali turi lil Marija Immakulata tishaq ras is-serpent, u fil-ġnub jidhru Adam u Eva.

F'din il-knisja hemm is-sett tradizzjonali tal-vari tal-Ġimgha l-Kbira, li f'dawn l-ahhar snin qieghed isir hafna restaw fuqhom. Il-biċċa l-kbira tax-xogħlijiet, minn dan is-sett huwa ta' Peppi Vella, u saru bejn is-sena 1831 u s-sena 1865. Id-Duluri hija x-xogħol ta' Karlu Darmanin, u saret fl-1851, u l-monument ingieb lest minn Ruma.

Tul dawn l-ahhar sentejn, il-purċissjoni tal-Ġimgha l-Kbira hadet żvolta kbira 'l quddiem bl-introduzzjoni ta' numru sabih ta' suldati u personagġi bibliċi li jilbsu lbies mill-isbah.

Hemm ukoll żewġ xogħlijiet ta' Mastru Xand Vella

li huma, il-Madonna tar-Rużarju, li saret fl-1823 u l-Madonna ta' l-Għajnuna, li saret fl-1861. F'din il-knisja wiehed jista' jitpaxxa bil-ġmiel ta' żewġ statwi ta' qaddisin ohra, li huma l-istatwa tal-festa tat-Titular li hija dik ta' Santa Marija, u l-istatwa tal-festa sekondarja li hija dik ta' San Ġużepp.

Il-Knisja Kkonsagrata

Jum il-konsagrazzjoni ta' knisja żgur li huwa l-aktar mument importanti u memorabbli fil-hajja tal-parroċċa. Dan kien nhar it-2 ta' Mejju 1784, u kienet ġiet ikkonsagrata mill-Isqof Vincenzo Labini. F'dan il-jum glorjuż, il-poplu Għaxqi kien irregala lil Alla dan it-tempju li fih hadem, bata u għamel sagrificju għalih għal 50 sena shah.

Sfortunatament dwar il-konsagrazzjoni ta' din il-knisja m'hemm xejn dokumentat. L-uniku tifikira ta' din il-konsagrazzjoni hija rhama k commemorattiva li hemm mal-pilastru tal-lemin, thares lejn l-altar maġġur, li x'aktarx twahhlet f'dawk iż-żminijiet skond id-drawwa biex ifakkru dan il-jum. Fuq din l-irhama k commemorattiva nsibu mniżżel hekk:

*"L-illustru u reverendissmu
Dun Vincenz Labini, Isqof ta'
Malta, żied il-qima u kkonsagra
biż-żejt tal-Griżma dan it-tempju
ddedikat lil Alla, ad unur tal-
Verġni Marija Imtella' s-Sema,
nhar it-2 ta' Mejju 1784 u waqqaf
it-2 Hadd fuq l-Għid bhala jum ta'
tifikira"*

Nistghu nibqghu ċerti li l-maġġoranza tal-poplu Għaxqi kien ilahhaq ma' l-1,000 ruh, kienu miġbura mal-Kleru tagħhom u madwar l-Isqof Labini, jassistu għal dak il-mument sabih tal-konsagrazzjoni tal-knisja.



Wiehed mit-tmax-il Salib tal-Konsagrazzjoni. Il-knisja ġiet ikkonsagrata nhar it-2 ta' Mejju 1784.

Kappelli Ohra li Nsibu f'dan ir-Rahal

San Filippu Neri

Il-knisja ta' San Filippu Neri, li hija benefiċċjali u guspatronat tas-sekulari, qegħda ftit 'il bogħod mill-knisja parrokkjali.

Din il-knisja, li hija knisja helwa hafna, għandha koppla u fil-faċċata għandha portiku żgħir. Meta thares għal ġewwa wiehed jista' jara s-sbuhija ta' din il-knisja li għandha bosta skultura u ndurati lewn id-deheb. Din il-knisja ttellgħet bi flus is-saċerdot Dun Ġwann Filippu Zammit Mifsud li twieled fl-1700, minflok żewġ ikmamar li kienu proprjetà tiegħu stess. Il-bini ta' din il-knisja nbeda fl-1761, u ntemm fit-3 ta' Lulju 1762, fuq disinn tal-Perit Saliba.

Din il-knisja ġiet imbierka fid-29 ta' Mejju 1763, mill-istess fundatur li miet fid-9 ta' Diċembru 1782, u ġie midfun f'din l-istess kappella. Il-kwadru ewlieni huwa ta' mertu artistiku, u sar fl-1763.

Dun Ġwann kien habib ta' hafna kavallieri ta' San Ġwann, u bis-sahha tagħhom irnexxielu jaffilja din il-knisja mal-Bażilika ta' Sdan Giovanni Laterano ġewwa Ruma, u allura l-kappella nġhatat it-titlu ta' Bażilika fl-1763, u tgawdi l-istess privileġġi.

Il-Kappella tar-Redentur

Il-knisja tar-Redentur hija devota u magħrufa hafna, imsejha l-iktar bhala ta' Santu Kristu. Dwar din il-knisja jingħadu hafna qlajjiet dwar kif oriġinat.

Jghidu li l-ewwel li hareġ bl-idea, kien Mikielang Zammit fl-1806. Huwa ried li jressaq lejn dan ir-rahall id-devozzjoni lejn il-passjoni ta' Ġesù, billi jibni niċċa fit-triq ewlenija sewwa sew fil-quċċata tar-rahall. L-idea tiegħu kompliet tissahhah meta xi jjiem wara, waqt li kien għaddej mill-istess triq, inqaleb bil-karrozzella, u ma ġralu xejn.

Wahhalha f'rasu li jibni żewġ niċċe, wahda tar-Redentur, u l-ohra tal-Veronika. Immedjatament staqsa lil Gan Marì Abela, mill-istess rahall, biex isiblu biċċa art bla hlas, u wara fl-1807 bis-sahha tal-bennej Mastru Pawl Cassar ipprepara n-niċċa tar-Redentur, li saret fl-1808 mill-alliev ta' Marjanu Ġerada, Mastru Pawl Cassar minn Bormla. Fortunatament inqala' iehor biex jagħmel in-niċċa tal-Veronika minn butu.

Il-hsieb ta' din il-knisja ġie lil Dun Ġużepp Demicoli mhegġeġ minn għadd ta' benefatturi. L-ewwel ġebba ta' din il-knisja tqegħdet fis-17 ta' Ottubru 1852, u kienet imbierka seba' snin wara, fil-25 ta' Settembru tas-sena 1859. Din il-knisja hi meqjusa li qamet 12,000 skud, li 7,000 minnhom ġew mill-ġbir tal-poplu. Din il-knisja għandha koppla, flimkien ma' żewġ kampnari żgħar, wiehed f'kull naħa.

Referenzi

- Il-Knisja ta' Hal Għaxaq 200 Sena Kkonsagrata – Parroċċa ta' Hal Għaxaq
- Lehen il-Kunsill – Kunsill Lokali
- Il-Knejjes Parrokkjali ta' Malta u l-Festi Tagħhom – PIN